



# UNJONI EWROPEA

IL-PARLAMENT EWROPEW

IL-KUNSILL

Brussell, 3 ta' April 2014  
(OR. en)

2012/0364 (COD)  
LEX 1484

PE-CONS 134/2/13  
REV 2

ECOFIN 1168  
EF 273  
SURE 29  
DRS 224  
CODEC 2994

**REGOLAMENT TAL-PARLAMENT EWROPEW U TAL-KUNSILL DWAR L-ISTABBILIMENT  
TA' PROGRAMM TAL-UNJONI GHAS-SOSTENN TA' ATTIVITAJIET SPECIFIČI FIL-QASAM  
TAR-RAPPURTAR FINANZJARJU U L-AWDITJAR GHALL-PERJODU 2014-2020 U LI JHASSAR  
ID-DEČIŻJONI NRU 716/2009/KE**

**REGOLAMENT (UE) NRU .../2014  
TAL-PARLAMENT EWROPEW U TAL-KUNSILL**

**Tat-3 ta' April 2014**

**dwar l-istabbiliment ta' programm tal-Unjoni ghas-sostenn ta' attivitajiet speċifiċi  
fil-qasam tar-rappurtar finanzjarju u l-awditjar għall-perjodu 2014-2020  
u li jhassar id-Deciżjoni Nru 716/2009/KE**

**(Test b'relevanza għaż-ŻEE)**

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 114 tiegħu,

Wara li kkunsidraw il-proposta mill-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew<sup>1</sup>,

Filwaqt li jaġixxu skont il-proċedura leġislattiva ordinarja<sup>2</sup>,

---

<sup>1</sup> ĠU C 161, 6.6.2013, p. 64.

<sup>2</sup> Pożizzjoni tal-Parlament Ewropew tat-13 ta' Marzu 2014 (għadha mhijiex ippubblikata fil-Ġurnal Uffiċjali) u Deciżjoni tal-Kunsill tal-24 ta' Marzu 2014 .

Billi:

- (1) Id-Deciżjoni Nru 716/2009/KE tal-Parlament Ewropew u tal-Kunsill<sup>1</sup> stabbilixxiet programm Komunitarju għall-appoġġ ta' attivitajiet speċifiċi fil-qasam tas-servizzi finanzjarji, tar-rappurtar finanzjarju u l-verifika. Abbażi ta' dik id-Deciżjoni, il-Grupp Konsultattiv Ewropew għar-Rappurtar Finanzjarju (EFRAG), il-Fondazzjoni tal-Istandards Internazzjonali tar-Rappurtar Finanzjarju (il-Fondazzjoni tal-IFRS), li hi s-suċċessur ġuridiku tal-Fondazzjoni tal-Kumitat tal-Istandards Internazzjonali tal-Kontabilità (IASCF) u l-Bord tas-Sorveljanza tal-Interess Pubbliku (PIOB) ibbenefikaw minn kofinanzjament min-naħa tal-Unjoni fil-forma ta' għotjiet operattivi sal-31 ta' Diċembru 2013.
- (2) Il-kriżi fis-swieq finanzjarji li żviluppat sa mill-2008 ressqet il-kwistjoni tar-rappurtar finanzjarju u l-awditjar fil-qalba tal-aġenda politika tal-Unjoni. Qafas ta' rappurtar finanzjarju komuni li jaħdem sew huwa essenzjali għas-suq intern, għall-funzjonament effikaċi tas-swieq tal-kapital u għall-ħolqien ta' suq integrat għas-servizzi finanzjarji fl-Unjoni.
- (3) Minbarra li għandhom rwol ċentrali biex jiżguraw li l-investituri jkollhom informazzjoni importanti dwar il-karta tal-bilanċ, id-dikjarazzjoni tal-profitt u t-telf u l-fluss tal-flus, ir-rendikonti finanzjarji jappoġġaw governanza korporattiva effikaċi.

---

<sup>1</sup> Deciżjoni Nru 716/2009/KE tal-Parlament Ewropew u tal-Kunsill tas- 16 ta' Settembru 2009 li tistabbilixxi programm Komunitarju għall-appoġġ ta' attivitajiet speċifiċi fil-qasam tas-servizzi finanzjarji, tar-rappurtar finanzjarju u l-verifika (ĠU L 253, 25.9.2009, p. 8).

- (4) Minbarra li għandhom rwol fundamentali biex jiproteġu l-interessi tal-azzjonisti u tal-kredituri, ir-rendikonti finanzjarji jiffurmaw il-pedament tar-regolamentazzjoni prudenzjali fis-sens li l-istrumenti legiſlattivi ewlenin dwar is-servizzi finanzjarji jiddependu fuq ir-rendikonti finanzjarji tal-kumpaniji, inklużi r-Regolament (UE) Nru 648/2012 tal-Parlament Ewropew u tal-Kunsill<sup>1</sup> u r-Regolament (UE) Nru 575/2013 tal-Parlament Ewropew u tal-Kunsill<sup>2</sup>. Ir-regolaturi jiddependu mit-terminologija tal-kontabbiltà sabiex jifhmu x-riskji tkun qiegħda tiegħu kumpanija u għalhekk x'ikun mitlub minn dik il-kumpanija.
- (5) F'ekonomija globali, hemm il-ħtieġa ta' lingwa globali tal-kontabbiltà, filwaqt li jiġu kkunsidrati l-ħafna tradizzjonijiet u lingwi tal-kontabbiltà diġà użati. Il-G20 ripetutament talab standards ta' kontabbiltà globali u l-konverġenza tal-istandards ta' kontabbiltà eżistenti u futuri. L-Istandards Internazzjonali tar-Rappurtar Finanzjarju (IFRS) żviluppatti mill-Bord dwar l-Istandards Internazzjonali tal-Kontabbiltà (IASB) huma adottati u użati f'bosta ġurisdizzjonijiet madwar id-dinja, iżda dan mhuwiex il-każ fuħud mill-ġurisdizzjonijiet ewlenin. Tali standards internazzjonali tal-kontabbiltà jridu jiġu żviluppatti f'proċess trasparenti u demokratikament responsabbli. Sabiex jiġi żgurat li l-interessi tal-Unjoni jiġu rispettati u li l-istandards globali jkunu ta' kwalità għolja u kompatibbli mal-liġi tal-Unjoni, huwa essenzjali li l-interessi tal-Unjoni jitqiesu b'mod adegwat f'dak il-proċess ta' ffissar ta' standards internazzjonali. Dawk l-interessi jinkludu ż-żamma tal-prinċipju li r-rendikonti finanzjarji għandhom jagħtu "stampa vera u ġusta", u għandhom ikunu affidabbli, intelligibbli, komparabbli u rilevanti.

---

<sup>1</sup> Regolament (UE) Nru 648/2012 tal-Parlament Ewropew u tal-Kunsill tal-4 ta' Lulju 2012 dwar derivati OTC, kontropartijiet ċentrali u repożitorji tad-data dwar it-tranzazzjonijiet (ĠU L 201, 27.7.2012, p. 1).

<sup>2</sup> Regolament (UE) Nru 575/2013 tal-Parlament Ewropew u tal-Kunsill tas-26 ta' Ġunju 2013 dwar ir-rekwiziti prudenzjali għall-istituzzjonijiet ta' kreditu u d-ditti tal-investment u li jemenda r-Regolament (UE) Nru 648/2012 (GU L 176, 27.6.2013, p. 1).

- (6) F' konformita' mar-Regolament (KE) Nru 1606/2002 tal-Parlament Ewropew u tal-Kunsill<sup>1</sup>, l-IFRS għandhom jiġu inkorporati fil-liġi tal-Unjoni sabiex jiġu applikati mill-kumpaniji b'titoli elenkati f'suq regolat fl-Unjoni, biss jekk l-IFRS jissodisfaw il-kriterji stabbiliti f'dak ir-Regolament, inkluż ir-rekwiżit li l-kontijiet jagħtu "stampa vera u ġusta" kif stabbilit fl-Artikolu 4(3) tad-Direttiva 2013/34/UE tal-Parlament Ewropew u tal-Kunsill<sup>2</sup>. L-IFRS, għalhekk, għandhom rwol ewlieni fil-funzjonament tas-suq intern u għaldaqstant l-Unjoni għandha interess dirett li tiżgura li l-proċess li permezz tiegħu l-IFRS jiġu żviluppati u approvati jirriżulta fi standards li jkunu konsistenti mar-rekwiżiti tal-qafas ġuridiku tas-suq intern.
- (7) L-IFRS jinħarġu mill-IASB u l-interpretazzjonijiet relatati jinħarġu mill-Kumitat tal-Interpretazzjonijiet tal-IFRS, żewġ korpi fil-Fondazzjoni tal-IFRS. Għalhekk huwa importanti li jiġu stabbiliti arranġamenti ta' finanzjament xierqa għall-Fondazzjoni tal-IFRS.
- (8) L-EFRAG twaqqaf fl-2001 minn organizzazzjonijiet Ewropej li jirrappreżentaw lill-emittenti u l-professjoni tal-kontabbiltà involuti fil-proċess ta' rappurtar finanzjarju. Skont ir-Regolament (KE) Nru 1606/2002, l-EFRAG jagħti lill-Kummissjoni opinjonijiet dwar jekk standard tal-kontabbiltà mahruġ mill-IASB jew interpretazzjoni mahruġa mill-Kumitat tal-Interpretazzjonijiet tal-IFRS, li għandhom jiġu approvati, jikkonformawx mal-kriterji tal-approvazzjoni stabbiliti f'dak ir-Regolament.

---

<sup>1</sup> Regolament (KE) Nru 1606/2002 tal-Parlament Ewropew u tal-Kunsill tad-19 ta' Lulju 2002 dwar l-applikazzjoni ta' standards internazzjonali tal-kontabbiltà (ĠU L 243, 11.9.2002, p. 1).

<sup>2</sup> Direttiva 2013/34/UE tal-Parlament Ewropew u tal-Kunsill tas-26 ta' Ġunju 2013 dwar id-dikjarazzjonijiet finanzjari annwali, id-dikjarazzjonijiet finanzjarji kkonsolidati u r-rapporti relatati ta' ċerti tipi ta' impriži, u li temenda d-Direttiva 2006/43/KE tal-Parlament Ewropew u tal-Kunsill u li tħassar id-Direttivi tal-Kunsill 78/660/KEE u 83/349/KEE (ĠU L 182, 29.6.2013, p. 19).

- (9) L-EFRAG qiegħed jieħu r-rwol tal-'vuċi unika tal-Ewropa dwar il-kontabbiltà fl-arena globali. F'dik il-kapaċità, l-EFRAG jagħti input għall-proċess ta' ffissar ta' standards tal-IASB. Sabiex l-EFRAG iwettaq dan ir-rwol, huwa għandu jiġi espost għall-opinjoni kollha possibbli fl-Unjoni matul il-proċess dovut, fejn dawk li jiffissaw l-istandards, il-gvernijiet u r-regolaturi nazzjonali, kif ukoll partijiet interessati oħra, għandhom rwol essenzjali minhabba d-differenzi sinifikanti ta' opinjoni li diġà jeżistu bejn l-Istati Membri u d-diversi partijiet interessati. L-interazzjonijiet kollha tal-EFRAG mal-IASB għandhom ikunu trasparenti bis-sħiħ u kull deċiżjoni tal-EFRAG għandha tittieħed wara konsultazzjoni sħiħa ma' dawk li jiffissaw l-istandards nazzjonali.
- (10) B'kont meħud tar-rwol tal-EFRAG li jivvaluta jekk l-IFRS jikkonformawx mar-rekwiżit tal-liġi u l-politika tal-Unjoni dwar il-kumpaniji, kif stabbilit fir-Regolament (KE) Nru 1606/2002, jinħtieġ li l-Unjoni tiżgura finanzjament stabbli għall-EFRAG u għalhekk tikkontribwixxi għall-finanzjament tiegħu.

- (11) Fit-12 ta' Novembru 2013, il-Kummissjoni ppubblikat rapport ta' Philippe Maystadt, konsulent speċjali għall-Kummissarju inkarigat mis-suq intern u s-servizzi (ir-'rapport tal-konsulent speċjali'), fejn ġew deskritti riformi potenzjali għall-governanza tal-EFRAG li għandhom l-għan li jsaħħu l-kontribut tal-Unjoni għall-iżvilupp ta' standards internazzjonali tal-kontabbiltà. Sabiex jinkisbu l-oġettivi mistennijin tal-programm ta' kofinanzjament stabbilit minn dan ir-Regolament (il-'Programm'), jinhtieg li l-arranġamenti għall-governanza jiġu riveduti f'konformità mar-rakkomandazzjonijiet stipulati fir-rapport tal-konsulent speċjali u li dawn ir-riformi jiġu implimentati mingħajr dewmien. Il-Kummissjoni għandha twettaq monitoraġġ tar-riforma tal-governanza fl-EFRAG u għandha tinforma lill-Parlament Ewropew u lill-Kunsill dwar il-progress miksub fl-implimentazzjoni tagħha. Għal dan il-għan, il-Kummissjoni għandha tippreżenta rapport lill-Parlament Ewropew u lill-Kunsill dwar l-implimentazzjoni tar-riforma tal-governanza sal-31 ta' Marzu 2014.
- (12) Ix-xogħol tekniku tal-EFRAG għandu jkun iffukat fuq l-għoti ta' pariri tekniċi lill-Kummissjoni dwar l-approvazzjoni tal-IFRS, kif ukoll dwar il-partecipazzjoni xierqa fil-proċess ta' żvilupp ta' tali IFRS, u għandu jiżgura li l-interessi tal-Unjoni jitqiesu b'mod adegwat fil-proċess ta' ffissar ta' standards internazzjonali. Dawk l-interessi għandhom jinkludu l-kunċett ta' "prudenza" u ż-żamma tar-rekwiżit dwar "stampa vera u ġusta" kif stabbiliti fid-Direttiva 2013/34/UE u għandhom iqisu l-impatt tal-istandards fuq l-istabbiltà finanzjarja u l-ekonomija. Il-Kummissjoni għandha tevalwa x-xogħol tekniku tal-EFRAG f'rapporti mhejjija skont il-kriterji stabbiliti f'dan ir-Regolament.

- (13) Fil-qasam tal-awditjar statutorju, il-PIOB inholoq fl-2005 mill-Grupp ta' Monitoraġġ, organizzazzjoni internazzjonali responsabbli mill-monitoraġġ tar-riforma tal-governanza tal-Federazzjoni Internazzjonali tal-Kontabilisti (IFAC). Ir-rwol tal-PIOB huwa li jissorvelja l-proċess li jwassal għall-adozzjoni tal-Istandards Internazzjonali tal-Awditjar (International Standards on Auditing - ISAs) u attivitajiet oħra ta' interess pubbliku tal-IFAC. Huwa possibbli li ISAs jiġu adottati għall-applikazzjoni tagħhom fl-Unjoni dment li, b'mod partikulari, ikunu ġew żviluppati bi proċess, sorveljanza pubblika u trasparenza dovuti, kif meħtieġ mill-Artikolu 26 tad-Direttiva 2006/43/KE tal-Parlament Ewropew u tal-Kunsill<sup>1</sup>. Il-proposti tal-awditjar tal-Kummissjoni tat-30 ta' Novembru 2011 jipprevedu wkoll l-introduzzjoni tal-ISAs fl-Unjoni.
- (14) L-introduzzjoni tal-ISAs fl-Unjoni u r-rwol ewlieni tal-PIOB biex jiġi żgurat li jissodisfaw ir-rekwiziti stabbiliti fid-Direttiva 2006/43/KE jfissru li l-Unjoni għandha interess dirett biex tiżgura li l-proċess li bih dawn l-istandards jiġu żviluppati u approvati jirriżulta fi standards li jkunu konsistenti mal-qafas ġuridiku tas-suq intern. Il-proposta tal-Kummissjoni għall-emendament ta-Direttiva 2006/43/KE -tirrikonoxxi wkoll b'mod esplicitu r-rwol tal-PIOB. Għalhekk huwa importanti li jiġu żgurati arranġamenti ta' finanzjament xierqa għall-PIOB.

---

<sup>1</sup> Direttiva 2006/43/KE tal-Parlament Ewropew u tal-Kunsill tas-17 ta' Mejju 2006 dwar il-verifiki statutorji tal-kontijiet annwali u tal-kontijiet konsolidati li temenda d-Direttivi tal-Kunsill 78/660/KEE u 83/349/KEE u li tħassar id-Direttiva tal-Kunsill 84/253/KEE (ĠU L 157, 9.6.2006, p. 87).

- (15) Il-korpi li jaħdmu fil-qasam tal-kontabbiltà u tal-awtidjar jiddependu ħafna mill-finanzjament u għandhom rwoli importanti fl-Unjoni, rwoli li huma deċiżivi għall-funzjonament tas-suq intern. Il-benefiċjarji proposti tal-Programm stabbilit mid-Deciżjoni Nru 716/2009/KE kienu ġew kofinanzjati b'għotjiet operattivi mill-baġit tal-Unjoni, fattur li ppermettietlihom iżidu l-indipendenza finanzjarja tagħhom mis-settur privat u minn sorsi ad hoc, u b'hekk iżidu l-kapaċità u l-kredibbiltà tagħhom. Madankollu, il-finanzjament pubbliku fih innifsu m'għandux jitqies bħala konferma ta' din l-indipendenza mis-settur privat. B'mod partikolari, għandha tkun meħtieġa trasparenza akbar fir-rigward tas-sħubija tal-bordijiet ta', fost l-oħrajn, l-IASB u l-EFRAG sabiex jiġi żgurat li l-partijiet interessati kollha jkunu rrapprezentati fil-proċess ta' ffissar ta' standards u ta' approvazzjoni. L-EFRAG u l-IASB għandhom jieħdu l-passi kollha xierqa sabiex jiġu evitati l-kunflitti ta' interess, inklużi rekwiżiti ta' żvelar adattati għall-funzjoni u r-responsabbiltajiet ta' kategoriji differenti ta' ħaddiema impjegati minn dawk l-organizzazzjonijiet.
- (16) L-esperjenza wriet li l-kofinanzjament tal-Unjoni jiżgura li dawn il-benefiċjari jibbenefikaw minn finanzjament ċar, stabbli, diversifikat, sod u adegwat u jikkontribwixxi biex il-benefiċjarji jkunu jistgħu jwettqu l-missjoni tagħhom ta' interess pubbliku b'mod indipendenti u effiċjenti. Għalhekk, għandu jkompli jingħata finanzjament suffiċjenti permezz ta' kontribuzzjoni tal-Unjoni lejn il-funzjonament tal-iffissar ta' standards internazzjonali tal-kontabbiltà u l-awditjar, u b'mod partikolari lill-Fondazzjoni tal-IFRS, lill-EFRAG u lill-PIOB.

- (17) Barra mit-tibdil tax-xejriet tal-finanzjament tagħhom, il-Fondazzjoni tal-IFRS u l-EFRAG għaddew minn riformi ta' governanza biex jiġi żgurat li bl-istrutturi u l-proċessi tagħhom jaqdu l-missjoni tagħhom ta' interess pubbliku b'mod indipendenti, effiċjenti, trasparenti u demokratikament responsabbli. Fir-rigward tal-Fondazzjoni tal-IFRS, il-Bord tal-Monitoraġġ inħoloq fl-2009 biex jiżgura r-responsabbiltà u s-sorveljanza pubblika, ġiet imsaħħa l-effikaċja tal-Kunsill Konsultattiv dwar l-Istandards, ittejjbet it-trasparenza u r-rwol tal-valutazzjonijiet tal-impatt ġie fformalizzat bħala parti mill-proċess dovut tal-IASB. L-isforzi biex jittejjbu l-mod ta' kif inhum rregolati daww il-korpi se jtkomplew. Fl-2013 il-Kummissjoni bdiet evalwazzjoni tal-applikazzjoni tar-Regolament (KE) Nru 1606/2002. L-ambitu tal-evalwazzjoni jkopri b'mod partikolari l-kriterji għall-approvazzjoni tal-IFRS fl-Unjoni kif stabbilit fl-Artikolu 3(2) ta' dak ir-Regolament u l-arrangamenti ta' governanza tal-Fondazzjoni tal-IFRS u l-IASB. Sal-31 ta' Diċembru 2014, il-Kummissjoni beħsiebha tkompli l-evalwazzjoni u tirrapporta dwar ir-riżultati lill-Parlament Ewropew u lill-Kunsill. Fejn xieraq, il-Kummissjoni se tippreżenta proposta legiżlattiva biex jittejjeb il-funzjonament ta' dak ir-Regolament.
- (18) Dan ir-Regolament jistabbilixxi pakkett finanzjarju għat-tul sħiħ tal-Programm, li għandu jikkostitwixxi r-referenza primarja, skont it-tifsira tal-punt 17 tal-Ftehim Interistituzzjonali tat-2 ta' Diċembru 2013 bejn il-Parlament Ewropew, il-Kunsill u l-Kummissjoni dwar dixxiplina baġitarja, dwar kooperazzjoni fil-qasam baġitarju u dwar ġestjoni finanzjarja tajba<sup>1</sup>, għall-Parlament Ewropew u l-Kunsill matul il-proċedura baġitarja annwali.

---

<sup>1</sup> ĠU C 373, 20.12.2013, p. 1.

- (19) Ir-Regolament (UE, Euratom) Nru 966/2012 tal-Parlament Ewropew u tal-Kunsill<sup>1</sup> u r-Regolament ta' Delega tal-Kummissjoni (UE, Euratom) Nru 1268/2012<sup>2</sup>, li jissalvagwardaw l-interessi finanzjarji tal-Unjoni, għandhom jiġu applikati fil-kors tal-implimentazzjoni tal-Programm, b'kont meħud tal-prinċipji tas-semplċità u l-konsistenza fl-għażla tal-istrumenti tal-baġit, limitazzjoni fuq l-għadd ta' każijiet fejn il-Kummissjoni zzomm responsabbiltà diretta għall-implimentazzjoni u l-immaniġġjar, u l-proporzjonalità meħtieġa bejn il-livell tar-riżorsi u l-piż amministrattiv marbut mal-użu tagħhom.
- (20) Biex ikunu żgurati kondizzjonijiet uniformi għall-implimentazzjoni ta' dan ir-Regolament, il-Kummissjoni għandha tingħata setgħat ta' implimentazzjoni għall-finijiet tal-istabbiliment tal-programmi ta' hidma annwali.
- (21) Il-Programm huwa mistenni jikkontribwixxi għall-għanijiet li jiġu żgurati l-komparabbiltà u t-trasparenza tal-kontijiet tal-kumpaniji madwar l-UE, u li l-bżonnijiet tal-Unjoni jinstemgħu fil-kuntest tal-armonizzazzjoni globali tal-istandards tar-rappurtar finanzjarju. Vuċi unika Ewropea se tgħin tippromwovi l-aċċettazzjoni internazzjonali tal-IFRS, il-konverġenza u standards internazzjonali ta' kwalità għolja għall-awditjar fl-Istati Membri kollha. Il-Programm jikkontribwixxi wkoll għall-Istrateġija Ewropa 2020 billi jsaħħah is-suq uniku tas-servizzi finanzjarji u tal-kapital, u kif ukoll għad-dimensjoni esterna tal-Istrateġija.

---

<sup>1</sup> Regolament (UE, Euratom) Nru 966/2012 tal-Parlament Ewropew u tal-Kunsill tal-25 ta' Ottubru 2012 dwar ir-regoli finanzjarji applikabbli għall-baġit ġenerali tal-Unjoni u li jħassar ir-Regolament tal-Kunsill (KE, Euratom) Nru 1605/2002 (ĠU L 298, 26.10.2012, p. 1).

<sup>2</sup> Regolament ta' Delega tal-Kummissjoni (UE, Euratom) Nru 1268/2012 tad-29 ta' Ottubru 2012 dwar ir-regoli tal-applikazzjoni tar-Regolament (UE, Euratom) Nru 966/2012 tal-Parlament Ewropew u tal-Kunsill dwar ir-regoli finanzjarji applikabbli għall-baġit ġenerali tal-Unjoni (ĠU L 362, 31.12.2012, p. 1).

- (22) Dan ir-Regolament għandu jipprovdi għall-possibbiltà ta' kofinanzjament tal-attivitajiet ta' ċerti korpi li jsegwu oġġettiv li jiffirma parti mill-politika tal-Unjoni, u jsostniha, fil-qasam tal-iżvilupp tal-istandards, l-approvazzjoni ta' standards jew is-superviżjoni tal-proċessi ta' ffissar ta' standards relatati mar-rappurtar finanzjarju u l-awditjar.
- (23) Il-finanzjament mill-Unjoni qed jiġi propost għal għadd definit sew u limitat tal-aktar korpi importanti fil-qasam tar-rappurtar finanzjarju u tal-awditjar. Fil-qafas istituzzjonali attwali, l-arrangamenti ta' finanzjament għandhom jiżguraw finanzjament stabbli, diversifikat, sod u adegwat sabiex ikun possibbli li l-korpi rilevanti jwettqu l-missjoni tagħhom b'rabta mal-Unjoni jew fl-interess pubbliku b'mod indipendenti u effiċjenti. Dawk il-korpi għandhom jagħtu rendikont dettaljat tal-finanzjament l-ieħor minn sorsi alternattivi.
- (24) Il-Kummissjoni, filwaqt li tqis l-iżviluppi wara r-rakkomandazzjonijiet stipulati fir-rapport tal-konsulent speċjali, għandha tippreżenta rapporti f'Marzu 2014 u fuq bażi annwali mill-2015 'il quddiem, mhux aktar minn Ġunju, dwar il-progress tal-EFRAG fl-implimentazzjoni tar-riformi ta' governanza tiegħu. L-IASB beda r-reviżjoni tal-Qafas Kuncettwali. Wara l-hruġ tal-Qafas Kuncettwali rivedut, il-Kummissjoni għandha tirrapporta lill-Parlament Ewropew u lill-Kunsill dwar kwalunwkwe bidla li tkun ġiet introdotta fil-Qafas Kuncettwali u r-raġunijiet li jispjegaw dawn il-bidliet, b'enfasi partikolari fuq il-kuncetti tal-prudenza u l-affidabbiltà, filwaqt li tiżgura li l-istampa 'vera u ġusta', kif stabbilita fid-Direttiva 2013/34/UE hija rrispettata. Il-benefiċjarji għandhom jiżguraw l-użu effiċjenti u ekonomiku tal-fondi pubbliċi, inklużi spejjeż għall-ivvjaġġar u spejjeż relatati.

- (25) Il-Programm għandu jissostitwixxi l-programm preċedenti ta' kofinanzjament għall-benefiċjarji. Għalhekk, għal raġunijiet ta' ċertezza ġuridika, id-Deciżjoni Nru 716/2009/KE għandha tithassar.
- (26) Minhabba li l-objettiv ta' dan ir-Regolament, jiġifieri l-istabbilment ta' programm tal-Unjoni għall-perjodu 2014 sal-2020 sabiex isostni l-attivitajiet ta' korpi li jikkontribwixxu għall-ksib tal-għanijiet tal-politika tal-Unjoni b'rabta mar-rappurtar finanzjarju u l-awditjar, ma jistax jinkiseb b'mod suffiċjenti mill-Istati Membri iżda pjuttost jista', minhabba l-iskala u l-effetti tiegħu, jinkiseb aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju tal-proporzjonalità, kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jinkiseb dak l-objettiv.
- (27) Kwalunkwe finanzjament ta' benefiċjarji godda, anke jekk ikunu suċċessuri diretti ta' wiehed mill-benefiċjarji elenkati f'dan ir-Regolament, għandu jkun soġġett għall-approvazzjoni mill-Parlament Ewropew u mill-Kunsill skont l-Artikolu 294 tat-Trattat dwar il-Funzjonament tal-Unjoni Ewropea.
- (28) Huwa meħtieġ li l-perjodu ta' applikazzjoni ta' dan ir-Regolament jiġi allinjat ma' dak tar-Regolament tal-Kunsill (UE, Euratom) Nru 1311/2013<sup>1</sup>. Għaldaqstant, dan ir-Regolament għandu japplika mill-1 ta' Jannar 2014 sal-31 ta' Diċembru 2020,

ADOTTAW DAN IR-REGOLAMENT:

---

<sup>1</sup> Regolament tal-Kunsill (UE, Euratom) Nru 1311/2013 tat-2 ta' Diċembru 2013 li jistabbilixxi l-qafas finanzjarju pluriennali għas-snin 2014-2020 (ĠU L 347, 20.12.2013, p. 884).

## *Artikolu 1*

### *Is-sugġett u l-kamp ta' applikazzjoni*

1. B'dan huwa stabbilit programm tal-Unjoni (il-“Programm”) għall-perjodu mill-1 ta' Jannar 2014 sal-31 ta' Diċembru 2020, sabiex isostni l-attivitajiet ta' korpi li jikkontribwixxu għall-kisba tal-objettiva tal-politika tal-Unjoni b'rabta mar-rappurtar finanzjarju u l-awditjar.
2. Il-Programm ikopri l-attivitajiet ta' żvilupp jew ta' għoti ta' input għall-iżvilupp ta' standards, l-applikazzjoni, il-valutazzjoni jew il-monitoraġġ tal-istandards jew is-sorveljanza tal-iffissar tal-istandards b'sostenn għall-implimentazzjoni tal-politiki tal-Unjoni fil-qasam tar-rappurtar finanzjarju u l-awditjar li jsiru mill-Fondazzjoni tal-IFRS, mill-EFRAG jew mill-PIOB.

## *Artikolu 2*

### *Objettivi*

L-objettiv tal-Programm huwa li jittejbu l-kundizzjonijiet għall-funzjonament effiċjenti tas-suq intern billi jappoġġa l-iżvilupp trasparenti u indipendenti ta' standards internazzjonali tar-rappurtar finanzjarju u l-awditjar.

*Artikolu 3*  
*Benefiċjarji*

1. Il-benefiċjarji taħt il-Programm għandhom ikunu li ġejjin:
  - (a) fil-qasam tar-rappurtar finanzjarju:
    - (i) l-EFRAG għall-perjodu mill-1 ta' Jannar 2014 sal-31 ta' Diċembru 2016;
    - (ii) il-Fondazzjoni tal-IFRS;
  - (b) fil-qasam tal-awditjar: il-PIOB.
2. Il-korpi li jaħdmu fil-qasam tar-rappurtar finanzjarju u l-awditjar, li jirċievu finanzjament mill-Unjoni permezz tal-Programm, għandu jkollhom id-dmir ta' kura sabiex jiżguraw l-indipendenza tagħhom stess u l-użu tal-fondi pubbliċi b'mod ekonomiku u effiċjenti, irrispettivament mill-finanzjamenti differenti li jistgħu jibbenefikaw minnhom.

*Artikolu 4*  
*Għoti ta' għotjiet*

Il-finanzjament taħt il-Programm għandu jingħata fil-forma ta' għotjiet operattivi mogħtija fuq bażi annwali.

*Artikolu 5*  
*Transparenza*

Kull benefiċjarju ta' finanzjament mogħti taħt il-Programm għandu jindika f'post prominenti, bħal websajt, pubblikazzjoni jew rapport annwali, li jkun irċieva finanzjament mill-baġit tal-Unjoni Ewropea u jagħti rendikont dettaljat ta' finanzjament ulterjuri minn sorsi alternattivi.

*Artikolu 6*  
*Dispożizzjonijiet finanzjarji*

1. Il-pakkett finanzjarju għall-implimentazzjoni tal-Programm għall-perjodu mill-2014 sal-2020 għandu jkun ta' EUR 43 176 000 fi prezzijiet attwali.
2. L-appropriazzjonijiet annwali għandhom jiġu awtorizzati mill-Parlament Ewropew u mill-Kunsill fil-limiti tal-qafas finanzjarju pluriennali.
3. It-tqassim indikattiv tal-pakkett finanzjarju stabbilit fil-paragrafu 1 għat-tliet benefiċjarji għandu jkun kif ġej:
  - (a) għall-EFRAG: EUR 9 303 000;
  - (b) għall-Fondazzjoni tal-IFRS: EUR 31 632 000;
  - (c) għall-PIOB: EUR 2 241 000.

## *Artikolu 7*

### *Implimentazzjoni tal-Programm*

Il-Kummissjoni għandha timplimenta l-Programm billi tistabbilixxi programmi ta' hidma annwali f'konformità mar-Regolament (UE, Euratom) Nru 966/2012. Kull programm ta' hidma annwali għandu jimplimenta l-objettivi tal-Programm, kif stipulat fl-Artikolu 2 ta' dan ir-Regolament, billi jispeċifika dan li ġej:

- (a) ir-riżultati mistennija;
- (b) rendikont dettaljat tal-baġit għal kull benefiċjarju, f'konformità mal-ammonti indikattivi stabbiliti fl-Artikolu 6(3).

Sabiex tiġi żgurata t-trasparenza, il-programm ta' hidma annwali għandu jsemmi wkoll, permezz ta' referenza, l-objettivi stabbiliti fl-Artikolu 2, il-metodu ta' implimentazzjoni determinat fl-Artikolu 4 u r-riżultati tar-rapporti.

Il-Kummissjoni għandha tadotta l-programmi ta' hidma annwali permezz ta' atti ta' implimentazzjoni.

## *Artikolu 8*

### *Protezzjoni tal-interessi finanzjarji tal-Unjoni*

1. Il-Kummissjoni għandha tiegħu l-miżuri kollha biex tiżgura li, meta jiġu implimentati attivitajiet iffinanzjati taħt dan ir-Regolament, l-interessi finanzjarji tal-Unjoni jitharsu permezz tal-applikazzjoni ta' miżuri ta' prevenzjoni kontra l-frodi, il-korruzzjoni jew kwalunkwe attività illegali oħra, permezz ta' verifiki effikaċi u, jekk jinstabu xi irregolaritajiet, permezz tal-irkupru tal-ammonti mhallsa fejn mhux dovuti u, fejn xieraq, permezz ta' penali effikaċi, proporzjonati u deterrenti.
2. Il-Kummissjoni jew ir-rappreżentanti tagħha u l-Qorti tal-Awdituri għandu jkollhom is-setgħa ta' awditjar, abbażi ta' dokumenti u ta' verifiki fuq il-post, fir-rigward tal-benefiċjarji ta' għotjiet, tal-kuntratturi u tas-subkuntratturi kollha li jkunu rċevew fondi tal-Unjoni taħt il-Programm.

L-Uffiċċju Ewropew Kontra l-Frodi (OLAF) jista' jagħmel verifiki u ispezzjonijiet fuq il-post fuq operaturi ekonomiċi kkonċernati direttament jew indirettament minn tali finanzjament skont il-proċeduri stabbiliti fir-Regolament tal-Kunsill (Euratom, KE) Nru 2185/96<sup>1</sup> bil-ħsieb li jkun stabbilit jekk kienx hemm frodi, korruzzjoni jew kwalunkwe attività oħra illegali li tolqot l-interessi finanzjarji tal-Unjoni b'rabta ma' xi ftehim ta' għotja jew deċiżjoni ta' għotja jew kuntratt li jikkonċerna finanzjament mill-Unjoni.

---

<sup>1</sup> Regolament tal-Kunsill (Euratom, KE) Nru 2185/96 tal-11 ta' Novembru 1996 dwar il-verifiki u l-ispezzjonijiet fuq il-post imwettqa mill-Kummissjoni sabiex tippoteġi l-interessi finanzjarji tal-Komunità Ewropea kontra l-frodi u irregolaritajiet oħra ( ĠU L 292, 15.11.1996, p. 2).

Mingħajr hsara għall-ewwel u t-tieni subparagrafi, il-ftehimiet ta' kooperazzjoni ma' pajjiżi terzi u organizzazzjonijiet internazzjonali, il-ftehimiet ta' għotja, u d-deċiżjonijiet ta' għotja u kuntratti li jirrizultaw mill-implimentazzjoni ta' dan ir-Regolament għandhom jagħtu espressament lill-Kummissjoni, lill-Qorti tal-Awdituri u lill-OLAF is-setgħa li jagħmlu tali awditjar, verifiki u ispezzjonijiet fuq il-post.

### *Artikolu 9*

#### *Evalwazzjoni*

1. Sal-31 ta' Marzu 2014, il-Kummissjoni għandha tippreżenta l-ewwel rapport lill-Parlament Ewropew u lill-Kunsill dwar ir-riformi tal-governanza neċessarji fil-qasam tal-informazzjoni ta' kontabbiltà u finanzjarja fir-rigward tal-EFRAG, b'kont meħud, inter alia, tal-iżviluppi konsegwentement għar-rakkomandazzjonijiet espressi fir-rapport tal-konsulent speċjali, u dwar il-passi li diġà tteħdu mill-EFRAG biex jiġu implimentati dawk ir-riformi.
2. Sal-31 ta' Dicembru 2014, il-Kummissjoni għandha tippreżenta rapport lill-Parlament Ewropew u lill-Kunsill dwar ir-riżultati tal-evalwazzjoni tal-Kummissjoni fir-rigward tar-Regolament (KE) Nru 1606/2002 li jkun jinkludi, fejn xieraq, proposti għall-emendar ta' dak ir-Regolament bil-għan li jittejjeb il-funzjonament tiegħu, kif ukoll dwar arrangamenti ta' governanza għall-istituzzjonijiet rilevanti kollha.
3. Mill-2015, il-Kummissjoni għandha ttejjji rapport annwali dwar l-attività tal-Fondazzjoni tal-IFRS fir-rigward tal-iżvilupp tal-IFRS, tal-PIOB u tal-EFRAG.

4. Fir-rigward tal-Fondazzjoni tal-IRFS, ir-rapport imsemmi fil-paragrafu -1b għandu jkopri l-attività tagħha u b'mod partikolari l-prinċipji generali li abbażi tagħhom ġew żviluppati standards godda. Ir-rapport għandu jkopri wkoll il-kwistjoni ta' jekk l-IFRS jiehdux kont xieraq tal-mudelli differenti ta' negozju, jekk jirriflettux il-konsegwenzi reali tat-tranzazzjonijiet ekonomiċi, jekk humiex kumplessi żżejjed u jekk jevitawx preġudizzji artifiċjali għal terminu qasir u ta' volatilità.

Wara l-hruġ ta' Qafas Kuncettwali rivedut, ir-rapport għandu jindirizza kwalunkwe bidla li giet introdotta fil-Qafas Kuncettwali, b'enfasi partikolari fuq il-kuncetti ta' prudenza u affidabbiltà.

5. Fir-rigward tal-PIOB (jew l-organizzazzjoni li tkun is-suċċessur tagħha), ir-rapport imsemmi fil-paragrafu -1b għandu jkopri l-iżviluppi fid-diversifikazzjoni tal-finanzjament. Jekk il-finanzjament mill-IFAC f'sena partikolari jilhaq aktar minn żewġ terzi tat-total annwali tal-finanzjament tal-PIOB, il-Kummissjoni għandha tipproponi li l-kontribuzzjoni annwali tagħha għal dik is-sena tkun limitata għal massimu ta' EUR 300 000.
6. Fir-rigward tal-EFRAG, ir-rapport imsemmi fil-paragrafu -1b għandu jkopri dan li ġej:
- (a) jekk l-EFRAG fix-xogħol tekniku tiegħu fir-rigward tal-istandards ta' kontabbiltà internazzjonali jiehux kont xieraq ir-rekwizit tal-Artikolu 3(2) tar-Regolament (KE) Nru 1606/2002, b'mod partikolari, huwa u jivvaluta jekk l-IFRS godda jew emendati humiex konsistenti mal-prinċipju tal-"istampa vera u ġusta" u jwasslux għall-ġid pubbliku Ewropew;

- (b) jekk l-EFRAG fix-xogħol tekniku tiegħu dwar l-IAS jipprovdi valutazzjoni adegwata ta' kemm l-istandards ta' kontabbiltà internazzjonali abbozzati, godda jew emendati kif żviluppati mill-IASB ikunu ibbażati fuq evidenza u kemm jissodisfaw il-bżonnijiet tal-Unjoni, filwaqt li titqies id-diversità ta' mudelli u opinjonijiet tal-kontabbiltà u ekonomiċi fl-Unjoni; kif ukoll
- (c) il-progress tal-EFRAG fl-implimentazzjoni tar-riformi ta' governanza tiegħu, filwaqt li jqis l-iżviluppi wara r-rakkomandazzjonijiet espressi fir-rapport tal-konsulent speċjali.

Jekk ikun il-każ, il-Kummissjoni għandha tippreżenta proposta legiżlattiva biex ikompli jiġi ffinanzjat l-EFRAG wara l-31 ta' Diċembru 2016.

7. Il-Kummissjoni għandha tibgħat ir-rapporti msemmijin fil-paragrafu 3 lill-Parlament Ewropew u lill-Kunsill sa mhux aktar tard mit-30 ta' Ġunju ta' kull sena.
8. Mhux aktar tard minn tnax-il xahar qabel tmiem il-Programm, il-Kummissjoni għandha tippreżenta lill-Parlament Ewropew u l-Kunsill rapport dwar il-ksib tal-obiettivi tal-Programm. Dak ir-rapport għandu jevalwa tal-anqas il-pertinenza u koerenza kumplessiva tal-Programm, l-effikaċja tal-eżekuzzjoni tiegħu u l-effikaċja kumplessiva u individwali tal-programm ta' hidma tal-benefiċjarji f'termini tal-kisbiet tal-obiettivi msemmija fl-Artikolu 2.
9. Il-Kummissjoni għandha tibgħat ir-rapporti msemmijin f'dan l-Artikolu lill-Kumitat Ekonomiku u Soċjali Ewropew għall-informazzjoni.

*Artikolu 10*

*Thassir*

Id-Deciżjoni Nru 716/2009/KE b'dan tithassar b'effett mill-1 ta' Jannar 2014.

*Artikolu 11*

*Dħul fis-seħħ*

Dan ir-Regolament għandu jidhol fis-seħħ fil-jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Huwa għandu japplika mill-1 ta' Jannar 2014 sal-31 ta' Dicembru 2020.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,,

*Għall-Parlament Ewropew*

*Il-President*

*Għall-Kunsill*

*Il-President*